

என் தங்கை இலட்சுமிப்பிள்ளை

எங்கள் குடும்பத்தில் ஐந்தாம் பிள்ளையாகவும் அழகுச் சிலையாகவும் பிறந்தவள் தங்கை இலட்சுமிப்பிள்ளை .

சாஸ்திரம் தெரிந்த என் தகப்பனார் என் தங்கையின் ஜாதகக்குறிப்பைக் கணித்துக் கொண்டும் ஐந்தாங்கால் அவதரிப்பைப் புரிந்து கொண்டும் அவள் அதிர்ஷ்ட சாலியாக வாழ்வாள் என்று அடிக்கடி கூறிக் கொண்டது எத்தனை உண்மை!

சிறுமியாக இருக்கும் போதே நல்ல வாய் வண்மை கொண்டவளாயிருந்தாள் . தன் வாத்த திறமையினால் எங்கள் தகப்பனாருடன் வாதம் செய்து தான் நினைத்ததை சாதித்துக் கொள்வாள் . மெலிந்த அழகிய தோற்றம் கொண்ட என் தங்கையை எம் தகப்பனார் 'முள்ளி' என்று செல்லமாக அழைப்பார் .

என் தங்கை தனது ஆரம்பக் கல்வியை எங்கள் கிராமப் பாடசாலையான முனைக்காடு மெதடிஸ்த் மிஷன் பாடசாலையில் தொடங்கினாள் . அதைத் தொடர்ந்து 7ம் வகுப்பு முதல் 10ம் வகுப்பு வரை கல்முனை பெண்கள் விடுதிப் பாடசாலையில் (Girls Boarding School) பயின்றாள் . அந்தக் கால கட்டத்தில் நான் அங்கு ஆசிரியையாகக் கடமையாற்றிக் கொண்டிருந்தமையால் என தங்கையின் படிப்பக்கு உதவக் கூடியதாயிருந்தது என் பாக்கியமே . பின்னர் மட்டக்களப்பு பெண்கள் ஆசிரியர் பயிற்சிக் கல்லூரியில் அனுமதி பெற்று மூன்று வருடம் பயிற்சி பெற்று 1947ம் ஆண்டு ஆவணியில் சித்தி பெற்றாள் . அவள் சித்தி பெற்று ஆசிரியையாகப் பணி ஏற்பதைக் காணாமலே எங்கள் தந்தை அவ்வருடம் சித்திரை மாதமே இறைபதம் அடைந்து விட்டார் .

இலட்சுமிப் பிள்ளை முனைக்காடு மெதடிஸ்த் மிஷன் கல்லூரியில் ஆசிரியையாகப் பணியேற்றவுடன் எம் தந்தை விருப்பப்படி எம் ஏனைய சகோதரர்கள் கல்வியில் நான் சிரத்தை எடுக்க, எமது குடும்பத்துக்கு பெரிய இல்லம் கட்டும் பணியைத் தான் முன்னின்று எடுத்து நடத்தினாள் . எம் தந்தை மறைவுக்குப் பின்னர் நானும் வெளியூரில் கடமை புரிய வேண்டிநேரிட்டதால் எங்கள் குடும்பத்திற்கு தலைமை தாங்கி வழி நடத்தினாள் .

1951ம் ஆண்டில் மட்டுநகரில் பிரபல்யமான வழக்கறிஞரும். AFC ஐயா என பெயர் பெற்றவரும், தாராள சிந்தையுள்ள வருமான திரு தர்மலிங்கம் மயில்வாகனம் அவர்களை காதல் திருமணம் புரிந்து கொண்டு ஐந்து ஆண்களுக்கு அன்னையானாள் .

1974 ம் ஆண்டு தனது அன்புக் கணவரை இழந்து இன்னலுற்ற போதிலும் தொடர்ந்து தன் சகோதரர்களினதும் அவர்களது குடும்பங்களினதும் முன்னேற்றத்தில் பெரும் பங்கு கொண்டு உதவி கொடுக்கும் கரங்களாக வாழ்ந்தாள் .

“ஈன்று புறந்தருளல் என் தலைக் கடனே
சான்றோனாக்குவது தந்தையின் கடனே”

என்ற செய்யுளின் இரண்டாம் அடியில் இடர் நேரந்த போது, தந்தை அற்ற காலை அதுவும் என் தலையாய கடனே என்று தன் புதல்வர்களின் மேல் படிப்பைத் தொடர்ந்தெடுத்து ஊட்டி அனைவரையும் பட்டதாரியாக்கியது மட்டுமன்றி சிறந்த கல்விமான்களாகவும் நிபுணர்களாகவும் நான்கு கண்டங்களிலும் பணியாற்ற வழியமைத்தாள். பண்புள்ள மைந்தராக வளர்த்தெடுத்த தன பிள்ளைகளுக்கு உரிய பருவத்தில் அவர்கள் விருப்புக்கேற்ப மணம் முடித்து வைத்து, பதினொரு பேரப்பிள்ளைகளையும் கண்டு இறுதி வரை செல்வச் சிறப்புடனும் கீர்த்தியுடனும் வாழ்ந்தாள். என் தங்கை இறுதிவரை எம் தாயாரை ஆதரித்துப் பேணியதை யாரும் மறக்க முடியாது.

இலட்சுமிப்பிள்ளையின் இழப்பு எமக்கு ஓர் பேரிழப்பு. என் தங்கை விட்டுச் சென்ற வெற்றிடத்தை யார்தான் நிரப்புவார்?

அவள் ஆத்மா இறைபதம் அடைய வேண்டும்

அன்பு அக்கா

கனடா

சீதேவிப் பிள்ளை கந்தையா

எங்கள் சின்னக்கா என்ற சீமாட்டி

சின்ன முனைக்காட்டில் சீனிவாசகம் ஈன்றெடுத்த சீமாட்டி எங்கள் சின்னக்கா இலட்சுமிப்பிள்ளைக்கு பாசமிகு தம்பி பசுபதி உரைக்கும் ஓர் இரங்கல்.

அறியாமை எனும் இருளில் தவித்த எங்களை அறிவெனும் பேரொளியில் நிறுத்திவிட்ட அக்காவே! நீ மறைந்த துயர் என் நெஞ்சை விட்டகலுதில்லையே! வியாழன் ஒன்றில் உயிர்நீர்த்து வெள்ளி சனி யோகேஸ் மனையில் வீற்றிருந்தாய். உன் கந்து கவர் கண்டு கண்ணீர் நதியாய் சொரிந்தேனே!

உன் கணவன் உன் சொல்லைத்தட்டி நடந்ததை நான் என்றென்றும் கண்டதில்லை. உன் புதல்வர்கள் உன்சொற்கேட்டு நடந்ததைத் தான் நான் கண்டுள்ளேன்.

எம் தந்தை எம்மைப்பார்த்து, பின் உம்மைப்பார்த்து என் இம்மூன்று கீழ்க்கன்றுகளையும் உனக்கும் உன் அக்காவுக்குமே அடைக்கலம் தருகின்றேன் என்றுரைத்ததை நான் கேட்டேன். தந்தை சொல் தட்டாமல் நீ வாழ்ந்தாயே சகோதரியே!! என்ன செய்வேன்!

அன்றொரு நாள் நான் விபத்தில் சிக்க, மட்/ பெரியாஸ்பத்திரியில் என் உடல் 13 நாள் கிடக்க, உயிர் பறந்து எங்கோ உலாவி விட்டுவர, ரிக்கட் வெட்டி, நீர் நிம்மதியாக உறங்கி வந்த குஞ்சித்தம்பி அறையில் உன் படுக்கையறை எனக்கீர்ந்து என்னை ஈன்றதாயினும் மேலாக தூக்கிச்சாத்தி கழுவித்துடைத்து உணவூட்டி உறங்கவைத்த உயரிய சகோதர பாசத்தை நான் எங்கும் கண்டதில்லை.

என் சகோதரி சகோதரனையும், உன் பிள்ளைகள் போல் என் பிள்ளைகளையும் இரத்தபாசத்தால் இறுகப்பிடித்த சகோதரி நீ!

01.02.2007 திகதியன்று இருவிழியும் ஆறாகிப்புனல் சொரிய வேறு சொற்கள் கூறாமல் சிவனே சிவனே என்று தலைமேல் குவித்த கைகளுடன் மயங்கி நின்றேனே அக்கா !!!

கல்லடி

தம்பி
பசுபதி

தங்கையின் சமர்ப்பணம்

எக்குறையுமில்லாது அகம்தனில் எக்கறையுமற்றவராய்
எப்போதும் எல்லோர்மீதும் அன்புகாட்டி அரவணைக்கும்
அக்கறைமிகு அக்காவின் ஆத்மா சாந்தி பெற
அனு தினமும் பிரார்த்திக்கின்றேன்
பிறப்புமுதல் சோதரராய் பிரியமுடன் பிணைந்திருந்தோம்
பின்னாளில் இணைந்திட்ட இல்லற வாழ்வில் கூட
நம் ஈர் குடும்பங்களும் நலமுடன் ஒன்றாக
நாள்தோறும் நன்றாக வாழ்ந்தசேதி நீயறிவாய்
உன்வயிற்றில் உதித்திட்ட உத்தமர்கள் ஐவரும்
என்வயிற்று இருவருடன் இணைந்துநிதம் எழுவராய்
ஆடையோ ஆபரணமோ அனைத்திலும் ஒருவராய்
இன்பமாய் வாழ்ந்திருக்க நாம்வளர்த்தோம் நலமாக
உன்மூத்த மூன்று பிள்ளைகளை உரிமையோடு
நான் வளர்த்து அதிலும் மூத்த பிள்ளை உயர் கல்வி
கற்றிட உற்றாரும் போற்றிட எம்மோடுஇருந்து
பண்பைக் கற்று பல்கலைக்கழகம் சென்று பட்டமும்
பெற்றிட பகலிரவாய் நான் பட்ட பாடுகளை நீயறிவாய்

நோயுற்று நீயிருந்த ஒவ்வொரு நொடிப்பொழுதும்
சேயாக நானிருந்து சேவைகள் பலசெய்தேன்
ஓயாது ஓடித்தொடிந்து உரையாடிய உன்மூச்சு
ஓய்வெடுக்கும் வேளைதனில் மௌனமாய்ப் போனதேனோ?

“நாட்டுக்கு நாயகன் நம்மூர்த் தலைமகன்
காட்டுச் சிவிகை யென்றேறிக் கடைமுறை
நாட்டார் பின்செல்ல முன்னே பறைகொட்ட
நாட்டுக்கு நம்பி நடக்கின்றவாறே” - எனும்
திருமந்திர வாக்கினை தினந்தோறும் மனங்கொண்டு
ஆறுதல் கொள்கின்றேன்

உன் ஆத்மா சாந்தியடையப் பிரார்த்திக்கும்

அன்பு தங்கை

கல்லடி

அருள் ஞானதேவி சபாபதிப்பிள்ளை

A TRIBUTE TO MY LOVING SISTER

I sit and stare, hoping it was a nightmare - to think that my sister is no more. I cannot believe that she is dead and gone.

To recollect what she has done in her life- I remember her raising her five young boys and fulfilling all the obligations with a mother's love. It was her moral and financial support that helped me to live in this world as a person who is recognized by others.

We used to discuss everything - the good and the bad. Although she always expected my opinions, she made her own decisions and acted accordingly.

Akka, you will never be forgotten deep down inside my heart. The thing that hurts so much is that we had to part. You were a very precious person and you will always be. I cannot express to you how much pain I am in.

Your loving brother

Colombo

Manickam